

ماہنامہ نصرۃ العلوم کی بیسویں جلد کا آغاز

ماہنامہ نصرۃ العلوم کا آغاز نومبر ۱۹۹۵ء میں ہوا تھا جو اللہ رب العزت کے خصوصی فضل و کرم اور آپ حضرات کی پر خلوص دعاؤں کے نتیجے میں یہ اپنی انیسویں جلد مکمل کر کے بیسویں جلد میں داخل ہو چکا ہے جس کا پہلا شمارہ آپ کے ہاتھوں میں ہے، ہم تمام قارئین کرام کو ادارہ کی طرف سے مبارکباد پیش کرتے ہیں اور اللہ رب العزت کے حضور دعا گو بھی ہیں کہ وہ ہمارے جملہ دینی اور دنیاوی حالات پر رحم فرمائے، عالم اسلام عموماً اور اہلیان پاکستان خصوصاً جن دگرگوں اور مصائب سے پُر حالات سے گزر رہے ہیں ان کو احاطہ تحریر میں لانا ممکن نہیں ہے، صرف اتنی گزارش ہے کہ اصلاح حال کے عمل کا آغاز فرد سے ہوتا ہے پھر کہیں جا کر حکومت و ریاست کے حالات درست ہوتے ہیں، اللہ رب العزت ہمیں انفرادی اور اجتماعی طور پر اپنے حالات کو قرآن و سنت اور شریعت اسلامیہ کے مطابق درست کرنے کی توفیق نصیب فرمائے۔

نئی جلد کے آغاز پر ہم تمام قارئین کرام ماہنامہ نصرۃ العلوم کی خدمت میں درخواست پیش کرتے ہیں کہ وہ اپنی خلوت و جلوت میں مسلمانان عالم کیلئے دست بدعا رہیں کہ اللہ تعالیٰ انہیں اقوام عالم پر برتری عطا فرمائے، اور قعر مذلت سے نکال کر اوج ثریا تک پہنچائے اور ہم سب کو اپنی اصلاح کی توفیق سے بھی نوازے۔

نیز ماہنامہ نصرۃ العلوم کی پوری ٹیم کے لئے بھی نیک دعاؤں کی درخواست ہے، احقر اس کی ایڈیٹنگ، ترتیب، وفیات اور ذوق مطالعہ کے مستقل سلسلوں کی ذمہ داری انجام دیتا ہے جبکہ جامعہ کے صدر مدرس، ناظم تعلیمات، جانشین امام اہل السنۃ مفکر اسلام شیخ الحدیث والتفسیر حضرت مولانا علامہ زاہد الراشدی صاحب حالات و واقعات اور ایک مضمون مستقل تحریر فرماتے ہیں، حافظ محمد حذیفہ خان سواتی کمپوزنگ اور ڈیزائننگ، مولانا عنایت اللہ چترالی پروف ریڈنگ، مولانا عبدالرزاق خان ڈیروی طباعت اور مولانا شعیب قیصر پسوری اس کی ترسیل کرتے ہیں۔ اللہ رب العزت سب کی خدمات قبول فرمائے اور دنیا اور آخرت کی جملہ بھلائیاں نصیب فرمائے، آمین یا رب العالمین۔